



AZƏRBAYCAN RESPUBLİKASI
NAXÇIVAN MUXTAR RESPUBLİKASI
NAZİRLƏR KABİNETİ

S Ə R Ə N C A M

Naxçıvan Muxtar Respublikasının 2025-ci il büdcə layihəsinin, muxtar respublikanın iqtisadi və sosial proqnoz göstəricilərinin hazırlanması haqqında

Naxçıvan Muxtar Respublikasının 2025-ci il büdcə layihəsinin, muxtar respublikanın iqtisadi və sosial inkişaf proqramlarının və proqnoz göstəricilərinin, investisiyaların istiqamətlər üzrə layihəsinin hazırlanaraq aidiyyəti üzrə vaxtında təqdim edilməsi məqsədilə:

1. Naxçıvan Muxtar Respublikasının Maliyyə Nazirliyi muxtar respublikanın növbəti il və sonrakı üç il üçün "Büdcə sistemi haqqında" Azərbaycan Respublikası Qanununun 11.5-ci maddəsində qeyd olunan məlumatları, Naxçıvan Muxtar Respublikasının İqtisadiyyat Nazirliyi isə investisiya proqramının istiqamətlər üzrə ilkin layihəsini 2024-cü il aprel ayının 15-dək Naxçıvan Muxtar Respublikasının Nazirlər Kabinetinə təqdim etsin.

2. "Büdcə sistemi haqqında" Azərbaycan Respublikasının Qanununa və digər normativ hüquqi aktlara uyğun olaraq Naxçıvan Muxtar Respublikasının Maliyyə Nazirliyi 2025-ci il və sonrakı üç il üçün büdcənin layihəsini, Naxçıvan Muxtar Respublikasının İqtisadiyyat Nazirliyi isə növbəti büdcə ili və sonrakı üç il üzrə iqtisadi və sosial inkişaf konsepsiyasını və proqnoz göstəricilərini 2024-cü il iyun ayının 20-dək Naxçıvan Muxtar Respublikasının Nazirlər Kabinetinə təqdim etsinlər.

3. Naxçıvan Muxtar Respublikasının Dövlət Statistika Komitəsi:

3.1. cari il üçün muxtar respublikanın ortamüddətli iqtisadi və sosial inkişaf proqramını dəqiqləşdirmək məqsədilə 2023-cü ilin ilkin statistik məlumatlarını 2024-cü il fevralın 10-dək Naxçıvan Muxtar Respublikasının İqtisadiyyat Nazirliyinə və Maliyyə Nazirliyinə təqdim etsin;

3.2. növbəti büdcə ili və sonrakı üç il üçün muxtar respublikanın iqtisadi və sosial inkişaf proqramlarının və büdcə layihəsinin hazırlanması üçün zəruri statistik məlumatların Naxçıvan Muxtar Respublikasının İqtisadiyyat Nazirliyinə, Maliyyə Nazirliyinə və digər aidiyyəti təşkilatlara təqdim edilməsini təmin etsin.

4. Naxçıvan Muxtar Respublikasının Maliyyə Nazirliyi:

4.1. 2025-ci il və sonrakı üç il üçün dövlət büdcəsinin proqnozunda investisiya xərclərinin dəqiqləşdirilmiş məbləğini 2024-cü il iyunun 30-dək Naxçıvan Muxtar Respublikasının İqtisadiyyat Nazirliyinə təqdim etsin;

4.2. 2025-ci il və sonrakı üç il üçün vergilər, rüsumlar, dövlət əmlakının və dövlət mülkiyyətində olan torpaqların icarəyə verilməsindən, daxilolmalar və digər gəlirlər üzrə proqnoz göstəricilərini Naxçıvan Muxtar Respublikasının İqtisadiyyat Nazirliyi ilə, gömrük yığımları (yol vergisi) üzrə proqnoz göstəricilərini aidiyyəti gömrük orqanı ilə razılaşdıraraq, nəticələrinin 2024-cü il oktyabrın 15-dək müvafiq protokollarla rəsmiləşdirilməsini təmin etsin.

5. Naxçıvan Muxtar Respublikasının İqtisadiyyat Nazirliyi:

5.1. 2024-cü il üçün dəqiqləşdirilmiş, 2025-ci il və sonrakı üç il üçün muxtar respublikanın iqtisadi və sosial inkişaf üzrə proqnoz göstəricilərinin ilkin proqnozlarını 2024-cü il martın 15-dək, dəqiqləşdirilmiş variantını 2024-cü il iyunun 1-dək Naxçıvan Muxtar Respublikasının Maliyyə Nazirliyinə təqdim etsin;

5.2. 2025-ci ildə özəlləşməyə çıxarılacaq obyektlərdən daxilolmaların proqnoz göstəricilərini 2024-cü il iyunun 1-dək Naxçıvan Muxtar Respublikasının Maliyyə Nazirliyinə təqdim etsin.

6. Naxçıvan Muxtar Respublikasının nazirliklərin, komitələrin, idarələrin, təşkilatların və dövlət müəssisələrinin rəhbərlərinə, digər icra hakimiyyəti orqanlarına tapşırılsın və bələdiyyələrə tövsiyə edilsin ki, Naxçıvan Muxtar Respublikası İqtisadiyyat Nazirliyinin təlimat məktubuna uyğun olaraq lazım olan materialları iqtisadiyyatın müvafiq sahələrinin inkişafının təhlili əsasında növbəti büdcə ili və sonrakı üç il üçün muxtar respublikanın iqtisadi və sosial inkişafına dair proqnoz göstəricilərini hazırlamaq məqsədilə 2024-cü il aprelin 25-dək Naxçıvan Muxtar Respublikasının İqtisadiyyat Nazirliyinə təqdim etsinlər.

7. Naxçıvan Muxtar Respublikasının nazirliklərin, komitələrin, dövlət idarə və təşkilatlarının, səhmlərinin nəzarət zərfi dövlətə məxsus olan səhmdar cəmiyyətlərinin rəhbərlərinə, digər icra hakimiyyəti orqanlarına dövlət sifarişi ilə büdcə hesabına təyinatlı tədbirlərin həyata keçirilməsini təmin edən publik hüquqi şəxslərə və büdcədən maliyyə yardımı alan təşkilatlara tapşırılsın və bələdiyyələrə tövsiyə edilsin ki:

7.1. 2025-ci il və sonrakı üç il üçün büdcə layihələrini və büdcənin vəsaiti hesabına maliyyələşdirilməsi nəzərdə tutulan məqsədli dövlət proqramlarının və tədbirlərin maliyyə tutumu barədə məlumatları (hər bir proqram və tədbir üzrə ayrılıqda göstərilməklə) müəyyən edilmiş formalara uyğun olaraq 2024-cü il iyunun 1-dək Naxçıvan Muxtar Respublikasının Maliyyə Nazirliyinə, 2023-cü il üçün Dövlət Proqramlarında və məqsədli tədbirlər üzrə nəzərdə tutulmuş işlərin və layihələrin icrasına dair məlumatları isə (illik nəticə indikatorlarını da göstərməklə) 2024-cü il martın 1-dək Naxçıvan Muxtar Respublikasının İqtisadiyyat Nazirliyinə və Naxçıvan Muxtar Respublikasının Maliyyə Nazirliyinə təqdim etsinlər;

7.2. Büdcə vəsaitinin səmərəli istifadəsini təmin etmək məqsədilə funksional təsnifatın müvafiq bölmələri çərçivəsində inzibati təsnifata uyğun olaraq, boş (vakant) ştatlar və müddətli əmək müqaviləsi ilə işə götürülən işçilər (vakant ştatların vəzifə adı, sayı və vəzifə maaşı göstərilməklə) barədə məlumatları hər rübdən sonrakı ayın 10-dək Naxçıvan Muxtar Respublikasının Maliyyə Nazirliyinə təqdim etsinlər;

7.3. 2025-ci il və sonrakı üç ilin büdcə layihəsi hazırlanarkən Naxçıvan Muxtar Respublikası Nazirlər Kabinetinin 2019-cu il 29 aprel tarixli 53 nömrəli Qərarı ilə təsdiq edilmiş "Büdcə təşkilatlarında kommunal xidmətlərin (elektrik və istilik enerjisi, təbii qaz və su) istehlakına görə limitlərin müəyyən edilməsi və tənzimlənməsi Qaydasının tələblərinə əməl etsinlər.

8. Naxçıvan Muxtar Respublikasının Əmək və Əhalinin Sosial Müdafiəsi Nazirliyi:

8.1. İşsizlikdən Sığorta Fondunun növbəti büdcə ili və sonrakı üç il üçün Azərbaycan Respublikasının Vahid Büdcə Təsnifatının funksional və iqtisadi təsnifatına uyğun olaraq paraqraflar səviyyəsində öz büdcə layihəsinin ilkin variantını 2024-cü il martın 10-dək, dəqiqləşdirilmiş variantını isə 2024-cü il iyunun 25-dək Naxçıvan Muxtar Respublikasının Nazirlər Kabinetinə və aidiyyəti üzrə təqdim etsin;

8.2. Naxçıvan Muxtar Respublikası Əmək və Əhalinin Sosial Müdafiəsi Nazirliyinin tabeliyində Dövlət Sosial Müdafiə Fondunun növbəti büdcə ili və sonrakı üç il üçün Azərbaycan Respublikasının Vahid Büdcə Təsnifatının funksional və iqtisadi təsnifatına uyğun olaraq paraqraflar səviyyəsində öz büdcə layihələrinin ilkin variantını 2024-cü il martın 10-dək, dəqiqləşdirilmiş variantını isə 2024-cü il iyunun 25-dək Naxçıvan Muxtar Respublikasının Nazirlər Kabinetinə və aidiyyəti üzrə təqdim etsin.

9. Naxçıvan Muxtar Respublikasının Ekologiya və Təbii Sərvətlər Nazirliyi Naxçıvan Muxtar Respublikası Ətraf mühitin mühafizəsi və təbii ehtiyatlardan

istifadə üzrə dövlət fondunun və "Naxçıvan Avtomobil Yolları Dövlət Agentliyi" publik hüquqi şəxsi "Avtomobil Yolları" Məqsədli Büdcə Fondunun növbəti büdcə ili və sonrakı üç il üçün büdcə layihələrini 2024-cü il iyunun 1-dək Naxçıvan Muxtar Respublikasının Maliyyə Nazirliyinə və Naxçıvan Muxtar Respublikasının İqtisadiyyat Nazirliyinə təqdim etsinlər.

10. Nazirliklər, komitələr, idarələr və digər büdcə təşkilatları, digər icra hakimiyyəti orqanları, dövlət sifarişi ilə büdcə hesabına təyinatlı tədbirlərin həyata keçirilməsini təmin edən publik hüquqi şəxslər və büdcədən maliyyə yardımı alan təşkilatlar "Büdcə sistemi haqqında" Azərbaycan Respublikası Qanununun 11.12-ci maddəsinə müvafiq olaraq 2025-ci il üçün büdcə xərcləri üzrə (büdcədənənar dövlət fondları və büdcədənənar vəsaitlər üzrə xərclər də daxil olmaqla) layihələrini Naxçıvan Muxtar Respublikasının Maliyyə Nazirliyi ilə razılaşdıraraq nəticələrini 2024-cü il oktyabrın 15-dək protokolla rəsmiləşdirsinlər.

11. Mərkəzi və yerli icra hakimiyyəti orqanları və onların struktur bölmələri, büdcədən maliyyələşdirilən büdcə təşkilatları, mülkiyyət və təşkilati-hüquqi formasından asılı olmayaraq digər hüquqi şəxslər, bələdiyyələr, büdcə və büdcədənənar dövlət fondları "Büdcə sistemi haqqında" Azərbaycan Respublikası Qanununun 11.13-cü maddəsinə uyğun olaraq muxtar respublikanın növbəti büdcə ili üzrə büdcəsi və sonrakı üç il üçün büdcənin göstəricilərinin hazırlanması üçün Naxçıvan Muxtar Respublikasının Maliyyə Nazirliyi tərəfindən tələb olunan, habelə növbəti büdcə ili və sonrakı üç il üzrə iqtisadi və sosial inkişaf üzrə proqnoz göstəricilərinin hazırlanması üçün Naxçıvan Muxtar Respublikasının İqtisadiyyat Nazirliyi tərəfindən tələb olunan əlavə əsaslandırıcı materialların və hesablamaların təqdim edilməsini təmin etsinlər.

12. Büdcənin gəlirlərinin icrasını təmin edən orqanlar, nazirliklər, komitələr və büdcədən maliyyələşən və maliyyə yardımı alan digər təşkilatlar növbəti büdcə ili və sonrakı üç il üçün büdcə layihələrini tərtib edərkən bu Sərəncamdan, eləcə də "Büdcə sistemi haqqında" Azərbaycan Respublikasının Qanunundan irəli gələn digər vəzifələri keyfiyyətlə və müəyyən olunmuş icra müddətlərində yerinə yetirilməsini təmin etsinlər.

13. Bu Sərəncam imzalandığı gündən qüvvəyə minir.

Naxçıvan Muxtar Respublikasının

Baş naziri

Səbuhi Məmmədov

Naxçıvan şəhəri, "2" fevral 2024-cü il

№ 8s